

दिनांक : 06.02.2026

समय: 07.10PM

प्रादेशिक समाचार

मुख्य समाचार,

- 1- प्रधानमंत्री नरेंद्र मोदी ने विद्यार्थियों से कहा - परीक्षा की अपनी तैयारी के तरीके पर पूर्ण भरोसा रखें।
- 2- सीहोर में कल आयोजित किया जाएगा दलहन उत्पादक राज्यों के कृषि मंत्रियों का राष्ट्रीय सम्मेलन
- 3- मुख्यमंत्री डॉ.मोहन यादव ने कहा- किसान कल्याण योजनाओं से मध्यप्रदेश देश का फूड बास्केट बन रहा।
- 4- बादल छटते ही प्रदेश में बढ़ी सर्दी, ग्वालियर, खजुराहो समेत 11 शहरों में न्यूनतम तापमान 10 डिग्री से नीचे रहा।

परीक्षा पे चर्चा-पीएम

प्रधानमंत्री नरेंद्र मोदी ने अपने लोकप्रिय संवाद कार्यक्रम 'परीक्षा पे चर्चा' के 9वें संस्करण में विद्यार्थियों से बातचीत की। आज जारी एक वीडियो में, प्रधानमंत्री ने परीक्षा के दौरान तनाव और चिंता से निपटने के तरीकों पर विद्यार्थियों को संबोधित किया। श्री मोदी ने छात्रों को अपने स्वयं के अनूठे शिक्षण तरीकों पर भरोसा रखने की सलाह दी। उन्होंने कहा कि प्रत्येक विद्यार्थी की अपनी एक अलग शैली होती है, और उन्हें अपनी तैयारी के तरीके पर पूरा विश्वास रखना चाहिए। श्री मोदी ने विद्यार्थियों से शिक्षकों, अभिभावकों और मार्गदर्शकों द्वारा दिए गए सुझावों को ध्यान से सुनने और उन्हें गहराई से समझने पर जोर दिया। श्री मोदी ने कहा कि सच्चा आत्मविश्वास तब आता है जब मार्गदर्शन को आत्म-विश्वास के साथ जोड़ा जाता है। सर्वांगीण विकास पर जोर देते हुए प्रधानमंत्री ने कहा कि शरीर और मन का विकास समान रूप से महत्वपूर्ण है। उन्होंने कहा कि अंतिम लक्ष्य केवल अंक नहीं, बल्कि जीवन का संपूर्ण विकास होना चाहिए।

शिक्षा मंत्री धर्मेंद्र प्रधान केंद्रीय मंत्री पीयूष गोयल, अन्नपूर्णा देवी, गिरिराज सिंह, गजेंद्र सिंह शेखावत और जयंत चौधरी सहित अन्य मंत्रियों ने भी 'परीक्षा पे चर्चा' के 9वें संस्करण को सुना।

परीक्षा पे चर्चा-प्रदेश

प्रदेश में भी परीक्षा पे चर्चा कार्यक्रम सुना गया, इसके लिए सभी जिलों में विशेष इंतजाम किए गए थे। जबलपुर के छात्र आयुष तिवारी ने प्रधानमंत्री से सवाल किया। कार्यक्रम के बाद आयुष ने अपने अनुभव साझा किए।

खंडवा से हमारे संवाददाता ने बताया है कि जिले के सभी शासकीय, अशासकीय एवं शासन से अनुदान प्राप्त विद्यालयों में कार्यक्रम देखा गया। जिसमें बड़ी संख्या में विद्यार्थियों ने सहभागिता की। यहां की छात्रा खुशी सावले ने आकाशवाणी को बताया कि प्रधानमंत्री के मंत्र परीक्षा का तनाव कम करने में मदद देंगे।

भोपाल, गुना, कटनी, जबलपुर, रतलाम, सतना, शहडोल सहित सभी जिलों में परीक्षा के तनाव से मुक्ति पाने और आत्मविश्वास बढ़ाने के लिए परीक्षा पर चर्चा कार्यक्रम को लेकर अच्छा उत्साह रहा। जिलों के अधिकांश स्कूलों में परीक्षा का कार्यक्रम टीवी स्क्रीन पर दिखाया गया और रेडियो पर सुनाया गया।

कृषि मंत्री सम्मेलन

सीहोर में कल दलहन उत्पादक राज्यों के कृषि मंत्रियों की कांफ्रेंस आयोजित की जाएगी। केंद्रीय कृषि मंत्री शिवराज सिंह चौहान की अध्यक्षता और मुख्यमंत्री डॉ. मोहन यादव के मुख्य आतिथ्य में जिले के अमलाहा स्थित खाद्य दलहन अनुसंधान केंद्र में यह नेशनल पल्सेज कॉन्फ्रेंस आयोजित की जा रही है। यहां श्री चौहान खेतों का भ्रमण कर किसानों से संवाद भी करेंगे। केंद्रीय मंत्री शिवराज और मुख्यमंत्री FLRP की अत्याधुनिक सुविधाओं का लोकार्पण भी करेंगे। आपको बता दें कि सम्मेलन में ओडिशा, पंजाब, मध्यप्रदेश, छत्तीसगढ़, बिहार, गुजरात, उत्तरप्रदेश और हरियाणा के कृषि मंत्री शामिल हो रहे हैं। यहां दालों में आत्मनिर्भर भारत, समृद्ध किसान और पोषित राष्ट्र पर विस्तार से चर्चा होगी।

सीएम कृषि

मुख्यमंत्री डॉ. मोहन यादव ने कहा है कि मसूर और उड़द के उत्पादन को बढ़ावा देने के लिए मध्यप्रदेश सरकार जल्द ही बोनस देने की योजना बनाने

जा रही है। इंदौर में आयोजित ग्रेन एक्स इंडिया कार्यक्रम के उद्घाटन समारोह में मुख्यमंत्री ने कहा कि मध्यप्रदेश, देश का फूड बास्केट बन रहा है। उन्होंने कहा कि खाद्यान्न उत्पादन में राज्य दूसरे स्थान पर है। कृषि क्षेत्र में जीडीपी 39% है। मुख्यमंत्री ने कहा कि दाल उद्योग और कृषि प्रोसेसिंग को नया विस्तार दिया जाएगा, इसके तहत निजी क्षेत्र में अनाज मंडी व फूड पार्क स्थापित करने वाले निवेशकों को पूरी मदद दी जाएगी।

किसान पहचान पत्र

देश में अब तक कुल आठ करोड़ 47 लाख से अधिक किसान पहचान पत्र जारी किए जा चुके हैं। वर्ष 2026-27 तक ग्यारह करोड़ किसानों के लिए किसान पहचान पत्र जारी करने का लक्ष्य रखा गया है। आज राज्यसभा में प्रश्नकाल के दौरान पूरक प्रश्नों का उत्तर देते हुए कृषि मंत्री शिवराज सिंह चौहान ने बताया कि वर्तमान में 19 राज्यों में किसान पहचान पत्र जारी किए जा रहे हैं। इनमें उत्तर प्रदेश, आंध्र प्रदेश, असम, बिहार, छत्तीसगढ़, गुजरात, हरियाणा, हिमाचल प्रदेश, कर्नाटक, केरल, पंजाब, ओडिशा और तेलंगाना शामिल हैं। उन्होंने कहा कि दो करोड़ 90 लाख किसानों को राष्ट्रीय फसल बीमा पोर्टल से जोड़ा जा चुका है।

विश्वकपफाइनल

भारत ने अंडर-19 विश्व कप के फाइनल में इंग्लैंड को 412 रन का लक्ष्य दिया है। भारतीय टीम ने 50 ओवर में 9 विकेट पर 411 रन बनाए। **भारत के लिए वैभव सूर्यवंशी ने 80 बॉल पर 175 रन बनाए।** कप्तान आयुष म्हात्रे ने 53 रन ने अर्धशतक लगाया।

मौसम

बादल छटते ही प्रदेश में सर्दी का असर बढ़ गया है। कल रात ग्वालियर, खजुराहो समेत 11 शहरों में न्यूनतम तापमान 10 डिग्री से नीचे रहा। खजुराहो में पारा 6.6 डिग्री पर पहुंच गया। वहीं, सर्द हवाओं का भी असर है। हालांकि, कोहरे का ज्यादा असर नहीं रहा। उज्जैन, ग्वालियर, सतना, भोपाल, दतिया, गुना, रतलाम, जबलपुर, खजुराहो, रीवा, मलाजखंड में दृश्यता 2 किलोमीटर तक दर्ज की गई। मौसम विभाग के अनुसार, खजुराहो के बाद रीवा सबसे ठंडा

रहा। यहां तापमान 7 डिग्री दर्ज किया गया। राजगढ़-उमरिया में 8 डिग्री, नौगांव-पचमढ़ी में 8.6 डिग्री, सतना में 9.2 डिग्री, दमोह में 9.5 डिग्री, मंडला-सीधी में 9.8 डिग्री रहा। इसके अलावा 5 बड़े शहरों में ग्वालियर में सबसे कम 8.7 डिग्री दर्ज किया गया। भोपाल में 10.2 डिग्री, इंदौर में 10.9 डिग्री, जबलपुर में 11.6 डिग्री और उज्जैन में तापमान 12.2 डिग्री रहा।

संक्षिप्त समाचार

- लोक स्वास्थ्य यांत्रिकी विभाग के जल संरक्षण अभियान के तहत मंदसौर के मल्हारगढ़ विकासखंड के ग्राम लिम्बावास, पहेड़ा और बूढ़ा में 'जल अर्पण दिवस' उत्साहपूर्वक मनाया गया।
- निवाड़ी कलेक्टर जमुना भिड़े की अध्यक्षता में आंगनवाड़ी एवं आशा कार्यकर्ताओं की संयुक्त बैठक हुई, जिसमें फाइलेरिया उन्मूलन हेतु डोर-टू-डोर दवा वितरण के लिए सख्त निर्देश दिए गए।
- आगरमालवा कलेक्ट्रेट सभाकक्ष में गुरुवार को आयोजित हुई वल्लरेबिलिटी मैपिंग कार्यशाला में वल्लरेबिलिटी मैपिंग टूल का प्रशिक्षण देते हुए सर्वे के संबंध में विस्तृत मार्गदर्शन प्रदान किया गया।
- राष्ट्रीय बाल स्वास्थ्य कार्यक्रम के अंतर्गत जिला चिकित्सालय देवास के जिला शीघ्र हस्तक्षेप केन्द्र में जन्म से 18 वर्ष तक के बच्चों का जन्म जात हृदय रोग जांच, परीक्षण एवं उपचार के लिए शिविर आयोजित किया गया।
- शिवपुरी में कृषि रथ के माध्यम से कृषकों को फसलों के बारे में जानकारी दी जा रही है।
